

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrīraṅganātha suprabhātam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīraṅganātha suprabhātam ॥

ambhōruhāṇi vikaṣantyarūṇasya bhāsā

śakrasya digbhavati pāṭalitā tathaiva |

mlānā bhavatyuḍugaṇasya rucirjaya tvaṃ

śrīraṅganātha bhagavan tava suprabhātam ॥ 1 ॥

bhṛṅgāḥ patanti kumudāni vihāya padmē -

śvārtaṃ rathāṅgamithunaṃ samupaiti yōgam |

rautīha pakṣipariṣatparitō jaya tvaṃ

śrīraṅganātha bhagavan tava suprabhātam ॥ 2 ॥

udyānasadmasu vihr̥tya saha priyābhi -

rnaktaṃ yuvāna upayānti punargṛhāṇi |

candrō na bhāti saha dīpagaṇairjaya tvaṃ

śrīraṅganātha bhagavan tava suprabhātam ॥ 3 ॥

naktaṃ prapāsu pathikāḥ sukhasuptibhājō

nidrāṃ vihāya paritaḥ svapathān prayānti |

śōśrūyatē nigamapāṭharavō jaya tvaṃ

śrīraṅganātha bhagavan tava suprabhātam ॥ 4 ॥

viprā gṛhītasakalōpakarāḥ prayānti

snānādikarmakaraṇāya kavērakanyām |

saṅkalpayanti vanitā vasatīrjaya tvaṃ

śrīraṅganātha bhagavan tava suprabhātam ॥ 5 ॥

sahyādrijāpayasi cōṣasi yāyajūkāḥ

snātvāgnihōtraśaraṇē praṇayanti vahnīn |

vīthyāṃ paribhramati bhaktatatirjaya tvaṃ

śrīraṅganātha bhagavan tava suprabhātam || 6 ||

gōvājihastigaṇikāḥ purataḥ sthitāstē

vīṇādhvaniḥ parijanā jalapūrṇakumbhaḥ |

sajjārcakāśca sakalā itarē jaya tvaṃ

śrīraṅganātha bhagavan tava suprabhātam || 7 ||

vēdāntayugmamubhayē vibudhāśca sarvē

tvāṃ bōdhayanti muditāḥ stutibhiḥ priyābhiḥ |

uttiṣṭha śēṣaśayanādava tān jaya tvaṃ

śrīraṅganātha bhagavan tava suprabhātam || 8 ||

|| iti śrīraṅganātha suprabhātaṃ samāptam ||